

ኤርትራዊ ሃገራዊ ግንባር



الجبهة الوطنية
الاريترية

Eritren national Front

መልእክቲ ኤርትራዊ ሃገራዊ ግንባር ብምኽያት ሓዲሽ ዓመት

ዓመተ 2018 ተዛዚሙ ናብ ሓዲሽ ዓመት 2019 ንሰጋገር አሎና። አብ'ዛ ምድሪ ዓለም ዝነበሩ ህዝቢ፡ ሓዲ ዓመት ተውዲኡ ናብ ካልእ ሓዲሽ ዓመት ክኣትው ከለው፡ መቐበሊ ናይ ሓዲሽ መዋእል (ዓመት) ዝኸውን አብ ሓድሕዶም መግለጺ ሰናይ ትምኒትን፡ ሓጎስን ዝተፈላለዩ ህያባት ይወሃሃቡ። እቲ ሓዲሽ ዓመት ካብ'ቲ ዝሓለፈ ዝያዳ ዝበለጸ፡ ናይ ምዕባላን ናይ ሂወቶም መቐይሮ ዘዕውትሉን ክኸውን ይምነዩ።

በዚ መሰረት ኤርትራዊ ሃገራዊ ግንባር (ኤሃግ) ከኣ አብ'ዚ ዓመተ 2018 ተዛዚሙ፡ ናብ ሓዲሽ ዘመን (ዓመት) ንኣትወሉ ዘሎና፡ ንመላእ ህዝቢ ኤርትራ፡ እዚ ዝመጽእ ዘሎ ዓመተ 2019፡ ናይ ራህዋን ሰላምን፡ ናይ ፍትሕን ቅሳነትን ክኸውን፡ እቲ ኩሉ ስቃይን ውርደትን፡ ስደትን ሻቕሎትን ዘብቅዓሉ፡ ናይ ሓጎስን ፍስሃን ክኸውን ሰናይ ትምኒቱ ይገልጽ።

አብ'ዚ ሓዲ ዓመት ወዲኢና ናብ'ቲ ቀጻሊ ክንሰግር ከሎና፡ ተራ ናይ ቁጽሪ ምቕያር ወይ ዕድመ ምቁጻር'ውን ኣይኮነን። ዓመት ከውዳእ እንክሎ፡ እቲ አብ ነፍሲ ወከፍና ዝሰላሰል ዘለዎ ጉዳይ፡ አብ'ዚ ዝሓለፈ ዓመት ከም ሰብ አብ ሂወታይ እንታይ የዐዊተ፡ እንታይ ከኣ ከሲረ፡ እቲ ግዜ ከመይ ተጠቐመሉ፡ አብ አብ ውልቀይ ይኹን አብ'ቲ ምሳይ ዝነበር ዘሎ ሕብረተሰብ እንታይ አበርክቶ ጌረ፡ አብ'ቲ ከም ሰብ ተጸሚድካሉ ዘሎካ ዓውዲ አብ'ዚ አብ ምዝዛሙ ዘሎ ዓመት ከመይ ሓሊፍካዮ ባዕላዊ ገምጋም ክትገብረሉ ሓዲ ካብ'ቲ ቁምነገር ናይ'ቲ ትቅበሎ ዘሎካ ዓመት ኢዩ።

ከም ህዝቢ ንዝሓለፈ ነዊሕ ዓመታት፡ እቲ ክንሓልፎ ዝጸናሕና፡ ዘይከም'ቲ ንቡር ሂወት ካልኣት ህዝብታት አብ'ዛ ምድሪ ዝሓልፍዎ፡ ዓመት መጻ ዝበለጸን ዝሓሸን፡ እቲ ዝመጽእ ካብ'ቲ ዝሓለፈ ኣዝዩ ዕጽፊ ውጽኢት፡ ዝያዳ ዕብየትን ዓወት ዝሕፈሶ ዘይኮነስ፤ በንጻሩ እቲ ክንሓልፎ ዝጸናሕና መዋእል ዓመት መጻ እቲ ከም ኩሉ ህዝቢ ንምነዩ ሰላም ክዝረግ፡ ማሕበረ ቁጠባዊ ሂወትና ክንቆልቆል፡ ዕዮና ክንዲ ዝብርክት ክሃጉግ፡ ተስፋና ክንዲ ዝደምቅ መመሊሱ ክጽልምት ክኸውን ምጽንሑ እቲ ነፍሲ ወከፍና ዘይንኸሕዶ ንሓልፎ ዘሎና ዕለታዊ ተሞክሮ ኢዩ። አብ ሃገርና ኤርትራ ዘይከም'ቲ ካልእ እቲ ዘይንቡር ኩለንተናዊ ሂወት ዜጋታት፡ ኩነታት ከም ህዝብን ሃገርናን ብሓፈሻ ዓመት ተወዲኡ ካልእ ዓመት ክትካእ እንክሎ፡ ነገራት ካብ ዝኸፍኦ ናብ ዝገደደ ክኸዱ፡ ሰግኣት ክወስኹ፡ ድኸነት ክዓመቑ፡ ስእነትን ስደትን ብዓጻፋ ክዛይድ፡ ዓሚ ይሓይሽ እምበር፡ ሎሚ ካብ ትማሊ ይበልጽ ንብላሉ ኩነታት ኣይጸንሑን። እዚ ንሓዲሽ ዓመት ዝበለጸ ክንዲ ምምናይ፡ ሕጂ'ኸ እንታይ ኮን ይመጽእ ይኸውን፡ እንታይ ኮን ንሰምዕ ንኸውን ክንበል ሻቕሎት ዝበዝሓሉ ኩነት'ዩ ጸኒሑ።

ዓመት ተወዲኡ ብኸልእ ዓመት ክትካእ ንቡርን ባህርያ'ውን ኢዩ። እቲ ዝመጽእ ዓመት ካብ'ቲ ዝሓለፈ በሊጹ፡ እቲ አብ ዝሓለፈ ዘይፈጸምናዮ፡ አብ'ቲ ሓዲሽ መጻኢ ዓመት ክንፍጽም ምዃና ቃል ክንኣቱ እቲ ንቡር ናይ ሂወት መሰርሕ ኢዩ። አብ ኤርትራ ግን ካብ'ቲ ካልእ ፍልጻ ዘብሎ ናይ ዝላ ርእሱ ፍሉይ ረቋሒ ኣለዎ። አብ ኤርትራ ከም ዜጋ ብውልቁ ወይ ብእኩቡ ከም ህዝቢ ናይ መጻኢና ዋናታት ንኹነሉ ዕድል ሕሩም ኢዩ። ነፍሲ ወከፍ ዜጋ ሂወቱ ባዕሉ ሓራ ኮይኑ ዝመርሓሉ፡ ዋና ዝላ ርእሱን ኮይኑ፤

ናይ ሂወቱ ራኢ ኮነ ዕላማ ዘትግብረሉ ዕድል የብሉን። ዋና መጻኢ ዕድሉ ዝኸነሉ ባይታ ዕጽው ኢዩ። ይትረፍ ናይ ሓደ ዓመት መደብ ናይ ሓንቲ ምዓልቲ መደብ'ውን ክሕንጽጽ ኣይክእልን ኢዩ። እቲ ሂወት ዜጋታት ኣብ ትሕቲ ምሉእ ቁጽጽር እቲ ንኤርትራ ዘማሓድር ዘሎ ናይ ጭቆና ጉጅለ ኢዩ። ኣብ'ቲ ሃገር ዜጋታት እንታይ ክዛረቡ፡ ኣበይ ክሰርሑ፡ ናበይ ክንቀሳቐሱ፡ እንታይ ክምሃሩን ከመይ ዝሓስቡሉን ከም ዘለዎም ከይተረፍ ተለኪዑ'ዩ ዝውሃብ። እቲ ምኽንያት ኤርትራ መሰልን ክብረት ዘኸብር ብህዝባዊ መንግስቲ ዘይኮነት፡ ኣብ ትሕቲ ግበር ኣይትግበር ወተሃደራዊ ሕገ ሰለ ትምራሕ ። በዚ ምኽንያት ዝመጽእ ዘሎ ዓመት ዝበለጸ ክኸውን ካብ ምምናይ ሓሊፉ፡ ከም ዜጋ ንዓመታ እዚ ክግበር ዝብል ብወልቁ ዝትልም ሸቶ የብሉን። ሰብ ወናኒ መጻኢ ሂወቱ ኣይኮነን። ወናኒኦ ህግደፍ ኢዩ። ሰብ ዋና ሂወቱ ዘይምዃን ከኣ ጊላነት ኢዩ። ንጊላ ከመይ ክነበር፡ እንታይ ክገበር፡ እንታይ ክበልፅን፡ እንታይ ክፍጽምን እቲ ጎይትኡ ኢዩ ዝውሰነሉ። ኣብ ሃገርና ዘሎ ሂወት ከኣ እዚ ናይ ጊላነት ኢዩ።

እቲ ናይ ሎሚ ዓመት ናብ ሓዲሽ መዋእል ንኣትወሉ ዘሎና ዘመን፡ ከም ኩሎም ህዝብታት ዝምነይዎ፡ ከም ውልቀ ሰባት ኣብ ሂወትና ክንበጽሖ ንደሊ፤ እቲ ንብህጎ ኩሉ ክውን ክኸውን፡ ኩነታት ሃገርና ብሓፈሻ ናይ ወልቀ ሂወትና ከኣ ክንልውጥ፡ እቲ ዘይንበር ኩነታት፡ ዝሓለፈ ነመስግነሉ ወይ ይሓይሽ ንብለሉ ዘይኮነስ፡ ካብ ሎሚ ጽባሕ ክበልጽ'ዩ ንብለሉ እዋን ክፍጠር ኣለዎ። ካብ ሎሚ ጽብሓ ክሓይሽ ግን እቲ መስሪታዊ ሕቶ ከም ህዝቢ ካብ'ቲ ኣብ ኣብ ዝላኦ ንነፍሲ ወከፍና ተጻዒኑ ዘሎ ናይ ምልኪ ባርነት ሓራ ክንኸውን ግድን ይኸውን። ነጻ ንሓስበሉ፡ ሰሪሕና ንኣትወሉ፡ ብዘይ ገደብ ክንቀሳቐስ፤ ራዕዲ ፍርሕን ዝቕንጠጠሉ፡ ዕጫ መጻኢና ካልኣት ዘይኮነስ ባዕልና ንውስነሉ ኩነታት ክፍጠር ኣለዎ። እዚ ዝኸውን ከኣ እቲ ናይ ሕረስ ሓረስታይ፡ ንገድ ነጋዳይ፡ ናይ ሽቅል ሽቃላይ እዋን ክመጽእ ኣለዎ። እዚ ሰናይ ዘመን ዝመጽእ፡ እቲ መጻኢና ክጽልምት ዝግበር ዘሎ፡ ብዘይ ፍቃድና፡ ብዘይ ምርጫና ኣብ ዙፋን ምልኪ ተኸይጡ፡ ውልቃዊ ሂወትና መንጢሉ ባሮት ክንከውን ፈራዱ ዘሎ ኣካል ካብ'ታ ተወጢሕዎ ዘሎ ዙፋን ዓመጽ ክወርድ እቲ ኣማራጺ ዘይብሉ ይኸውን። እዚ ማለት እቲ ንባርነት ዝፈረደ፡ ጎይቶት ዝሓር ርእሰና፡ ወነንቲ መጻኢና ከይንኸውን ዝሓረመ ህግደፍ ዝባሃል ጉጅለ ካብ ሰልጣን ክውርድ ኣለዎ።

ኤርትራዊ ሃገራዊ ግንባር በዚ ኣጋጣሚ ሓዲሽ ዓመት ዘሕልፎ መልእኽቲ እምብኣር፡ ከም ህዝቢ መጻኢና ዝበለጸን ዝጸበቕን ክኸውን፡ ከም ሃገር ይኹን ከም ህዝቢ፡ ከምኡ'ውን ወልቀ ሂወት ነፍሲ ወከፍና ክልውጥ፡ ድንቁርና፡ ድኸነት፡ ድሕረት ነበር ክኸውን ኣለዎ። ሰላም ክነግስ፤ ፍትሒ ክሰፍን፡ ምዩቕ ዘይንብለሉ ኩነታት ክፍጠር፡ እቲ ጠንቂ ኩሉ ዝኸነ ናይ ባርነት ኣርዑ ክሰበር ኣለዎ። እዚ ኣርዑት ክሰብሮ ጊላነት ዘለዎ ንሕና እቶም መጻኢና ክጽልምት ተፈሪድና ዘሎና ህዝቢ ኢና። ምኽንያቱ ዓመጽትን ረገጽትን ስርዓታት ተገዲዶም እንተዘይኮይናም፡ ፈትዮም ወይ ራህሪሆም ዝህቡካ ሓርነት ዘኸብሩልካ መሰልን ክብረትን የሎን። መሰልካን ክብረካን ተቃሊስካ'ዩ ዝረጋገጽ። ብትጽቢትን ሰናይ ትምኒትን ዝፍጠር ብሩህ መጻኢ'ውን የሎን። ሃገር ትልውጥ፡ ሂወት ዜጋታት ዝምሓየሽ ብጻዕርን ቃልስን ጥራይ ኢዩ።

ሰለ'ዚ ከም ህዝቢ መጻኢና ዝበለጸ ክኸውን፡ ወለዶታት ኤርትራ ዓመት መጻ ዝበለጸን ሰናይን ክኸነሎም፡ ሎሚ ኣብ'ዚ ናይ መቐይሮ ዘመን፡ ነፍሲ ወከፍ ኤርትራዊ ዜጋ ክፍጽም ዘለዎ ቀዳማይ ጉዳይ፡ እቲ መጻኢ ዕድልናን መጻኢ ዕድል ሃገርና ክጽልምት ዝገብር ዘሎ ጉጅለ ህግደፍ ክለግስ እጃሙ ክበርክት ኣለዎ። ከም'ቲ ዝሰማዕ ዘሎ ኣብ ኤርትራ ናይ ለውጢ ንፋስ ይነፍስ ኣሎ። እዚ ጀሚሩ ዘሎ ንፋስ ለውጢ ፍረ ክህልዎ፡ ከም'ቲ ንደልዮን ንምነዮን ክኸውን፡ ኩሉ ዜጋ ክሳተፎ ይግባእ።

ዓመተ 2019 ዓመት ራህዋ፡ ሰላምን ቅሳነትን ክኸውን፡ ከም ህዝቢ ካብ ዝበለጸ ናብ ኣዝዩ ዝበለጸ መጻኢ ክንሳገር፡ ነቲ ጸላኢ ኩሉ ሰናይና ዝኮነ፡ መጻኢና ክጽልምትን፡ ሂወት ነፍሲ ወከፍና ከም ሸንቲ ገመል ንድሕሪት ክምለስን ዝገብር ዘሎ፡ ናይ ህዝብን ሃገርን ኤርትራ ጥፍኣትን ምብትታንን ዘቃላጥፍ ዘሎ ኣረማፍቲ ስርዓት ህግደፍ ካብ'ቲ ብዘይ ፍቃድ ህዝቢ ብሓይሊ ገቢትዎ ዘሎ ዙፋን ምልኪ ክወርድ፡ ህዝቢ ኤርትራ ከኣ ወናኒ መጻኢኡን ሃገሩን ክኸውን ብሓባር ንለዓል። እዚ መግለጽን እምነትን ኤርትራዊ ሃገራዊ ግንባር (ኤሃግ) ኢዩ።

ዓመት ኩሉ ሰናይ ዝበለ ክኸውን ንምነ።

ብዙሕነታዊ ሓድነትና፡ ንድሕነት ሃገርና!!

ኤርትራዊ ሃገራዊ ግንባር (ኤሃግ)

1/ጥሪ/2019